

# **PROTOKOLL LOKALI U REĞJONALI**

Kodiċi li jirregola l-preċedenza u l-istatus  
tal-President tar-Regjun, tas-Sindku, Viċi Sindku  
u l-Kunsillieri fil-Lokalità u Membri  
tal-Kumitat Amministrattivi

Ippubblikat mid-Dipartiment tal-Informazzjoni, Valletta  
Mitbugħ fl-Istamperija tal-Gvern

<i>Introduzzjoni</i>	5
1. Rispett lejn il-kariga tal-President tar-Regjun	7
2. Rispett lejn il-kariga tas-Sindku	7
3. Rispett lejn il-kariga ta' Kunsillier	8
4. Rispett lejn il-kariga ta' <i>Chairperson</i> u l-membri tal-Kumitat Amministrativ	8
5. Preċedenza f'attivitajiet u funzjonijiet fil-lokalità	8
6. Postijiet waqt laqgħat tal-Kunsill	9
7. Postijiet waqt laqgħat tal-Kumitat Reġjonali	10
8. Attivitajiet organizzati mill-Kunsill	10
9. Attivitajiet formalii li għalihom ikun mistieden il-President Reġjonali, is-Sindku jew Kunsillier, iċ- <i>Chairperson</i> u l-membri tal-Kumitat Amministrativi	11
10. Attivitajiet Religiūzi	13
11. Sehem f'Marċi	13
12. Diskorsi mill-President Reġjonali	14
13. Diskorsi mis-Sindku	14
14. Inviti ufficjali lill-President Reġjonali, lill-membri tal-Kumitat Reġjonali, lis-Sindku u lill-Kunsillier, liċ- <i>Chairperson</i> u membri tal-Kumitat Amministrativi	14
15. Delegazzjonijiet	16
16. Taħditiet ufficjali ma' dinjitarji barranin	17
17. Għoti ta' Onorificenza ta' "Cittadin Onorariju"	17
18. Konferenzi Stampa	18

## Página

19.	Ilbies tal-Insinja	.....	19
20.	Bnadar	.....	21
21.	L-Innu Malti	.....	22
	Appendici A	.....	23
	Noti	.....	24

## *Introduzzjoni*

Il-Kunsilli Lokali f'Malta u Ghawdex ġew imwaqqfa permezz tal-Att dwar Kunsilli Lokali (Kap. 363, Ligijiet ta' Malta). Din il-liġi, fis-subartikolu 3 (2) tagħha tipprovd li Kunsill Lokali hu “korp statutorju ta’ gvern lokali”. Il-Kunsill Lokali, għalhekk, bħala gvern lokali, hu l-ogħla awtorità ċivili fil-lokalitā tiegħu. Permezz tal-emendi għall-istess liġi li saru f'Ottubru 2009 permezz tal-Att XVI tal-2009 (Att li Jemenda l-Att dwar Kunsilli Lokali) bħala parti mir-Riforma tal-Gvern Lokali, qed jiġu mwaqqfa għall-ewwel darba l-Kumitat Reġjonali, immexxija minn President tar-Reġjun. L-emendi l-għodda jintroduċi t-twaqqif ta’ hames Reġjuni: Reġjun Ghawdex, Reġjun Tramuntana, Reġjun Ċentrali, Reġjun Xlokk u Reġjun Nofsinhar. Għall-ewwel darba wkoll twaqqfu Kumitat Amministrattivi li huma komposti minn hames membri fejn wieħed minn dawn il-membri huwa maħturi bħala *Chairperson*.

Filwaqt li wieħed jirrikonoxxi li l-Kunsilli Lokali fis-sittax-il sena li ilhom imwaqqfa għamlu progress kbir, b'mod partikolari fit-titjib tal-ambjent fiziku, l-iżvilupp personali u għar-rigward tal-impenn soċċali, edukattiv u kulturali fil-lokalitajiet rispettivi, biss għad hemm oqsma li sal-lum għadhom ma kinux indirizzati. Fost dawn insibu l-mod kif tikber l-istima u l-status tal-President tar-Regjun, tas-Sindku, il-Viči Sindku, il-Kunsillieri, kif ukoll il-membri tal-Kumitat Amministrattivi. Dan il-kodiċi għandu jservi sabiex filwaqt li jingħata r-rikonoxxi meħtieg lill-membri eletti tal-Kunsilli Lokali, tal-Kumitat Regionali, kif ukoll tal-Kumitat Amministrattivi, fl-istess hin ma jħalli l-ebda dubju dwar dak mistenni fid-diversi funzionijiet u attivitajiet li jsiru fil-lokalitajiet rispettivi.

Ta' min isemmi li l-operat tal-Kunsill Lokali bhala gvern lokali jiġbor fih l-elementi meħtieġa ta' gvern demokratiku mibni fuq tliet istituzzjonijiet separati u distinti, u ċo: l-element leġiżlattiv, l-element eżekuttiv, u l-element ġudizzjarju. Il-Kunsill waqt id-deliberazzjoni ta' deċiżjonijiet leġiżlattivi (*Bye-Laws*) jikkostitwixxi l-element Legiżlattiv, is-Segretarju Eżekuttiv flimkien mal-impiegati u l-istaff tal-Kunsill jikkostitwixxu l-element Eżekuttiv, filwaqt li t-Tribunali Lokali jikkostitwixxu l-element Ġudizzjarju. Din il-parentesi hi meħtieġa sabiex tenfasizza l-fatt li l-operat tal-Kunsilli Lokali hu wieħed li mhux biss isaħħaħ id-demokrazija fil-pajjiż iżda wkoll isaħħaħ il-principju tas-sussidjarjetà billi jwassal qrib iċ-ċittadin lokali l-proċess ta' deċiżjonijiet li jolqtu l-ambjent u l-ħajja ta' kuljum tal-lokalitā. Il-livell regionali hu livell ġdid li fis-sistema Maltija hu mibni fuq il-kuncett tas-solidarjetà u

I-kollabrazzjoni bejn Kunsilli Lokali li jkunu jinsabu ġeografikament viċin xulxin. Il-funzjonijiet u l-operat tal-Kumitat Reġjonali huma oqsma godda għas-sistema amministrattiva Maltija, iżda jibqa' l-fatt li dawn huma entitajiet imwaqqfa bil-ligi biex jiġġestixxu fuzjonijiet pubbliċi. Il-Kumitat Amministrattivi wkoll ikopru żoni partikolari fil-lokalitajiet filwaqt li jippreservaw il-karatteristiċi ewlenin ta' dawn iż-żoni u r-residenti li jgħixu fihom.

Il-membri tal-Kunsill huma eletti fil-kariga fl-Elezzjonijiet Lokali permezz tas-sistema tar-rappreżentanza proporzjonal bl-użu ta' vot wieħed trasferibbli. Is-Sindku, u fl-assenza tiegħu l-Viči Sindku, hu l-kap politiku tal-Kunsill, li hu wkoll responsabbi bil-ligi li “jissorvelja l-operat tal-Kunsill”. Is-Sindku għandu għalhekk l-ogħla kariga ta' rappreżentant lokali – dak li jista’ jitqies fost shabu l-Kunsillieri bħala l-*primus inter pares*. Is-Sindku, fil-komunità lokali, għandu jkun meqjus bħala l-*Leading Citizen* jew ahjar l-ewwel minn fost iċ-ċittadini. Il-Kunsillieri huma wkoll eletti miċ-ċittadini lokali biex jirrappreżentawhom fl-ogħla istituzzjoni ċivili fil-lokalità, u għalhekk jistħoqqilhom ukoll l-ogħla rispett miċ-ċittadini. It-tmexxija ta' kull Kumitat Reġjonali hi fdata f'idejn membri tal-Kunsill li jkunu gew eletti minn shabhom il-Kunsillieri Lokali f'elezzjoni għal dan il-ġidu kif ukoll imexxu regjun specifiku. Il-President tar-Reġjun jiġġestixxi l-funzjoni li jmexxi u jikkoordina l-funzjonijiet statutorji fdati lill-Kumitat Reġjonali - tmexxija li teħtieg rispett mhux biss mill-membri tal-Kumitat Reġjonali, iżda wkoll mill-Kunsillieri kollha kif ukoll miċ-ċittadini ta' dak ir-reġjun.

Dan il-kodiċi, għalhekk, għandu jservi bħala Protokoll Lokali u Reġjonali u għandu jagħti gwida čara dwar l-imġiba mistennija fil-konfront tal-President tar-Reġjun, tas-Sindku u l-Kunsillieri Lokali, kif ukoll iċ-*Chairperson* u l-membri tal-Kumitat Amministrattivi. Dan il-kodiċi jipprovd iġida dwar preċedenza u l-proceduri l-oħra relatati ma' attivitajiet u funzjonijiet fejn il-President tar-Reġjun fil-lokalità, fejn is-Sindku u/jew il-Kunsillieri, fejn iċ-*Chairperson* u l-membri tal-Kumitat Amministrattivi jkunu mistiedna, kif ukoll attivitajiet oħra bħalma huma ċelebrazzjonijiet jew funzjonijiet reliġjuzi.

F'dan il-Kodiċi, kull riferenza għas-Sindku tgħodd għall-Viči Sindku meta dan ikun qed jaġixxi minnflokk is-Sindku, u kull riferenza għas-Sindku bħala maskil tgħodd għal Sindku mara. Il-frażi “sieħeb” tirreferi kemm għall-mara jew *partner* tas-Sindku raġel kif ukoll għar-raġel jew *partner* tas-Sindku mara.

## **1. Rispett lejn il-kariga tal-President tar-Reġjun**

1.1 Il-President tar-Reġjun hu l-ogħla awtorità fuq livell regionali. Dan ifisser li waqt il-laqgħat jew attivitatiet regionali l-kariga tar-President tar-Reġjuni hi ogħla minn dik ta' Sindku ta' lokalità. Hu għandu, għalhekk, igawdi mill-ogħla stima tal-membri tal-Kumitat Reġjonali.

1.2 Il-President tar-Reġjun għandu jiġi indirizzat bħala ‘Sur President’. Fil-każ ta’ mara għandha tissejjah ‘Sinjura President’ jew ‘Sinjorina President’ skont il-każ. Meta l-President tar-Reġjun ikun qed jikteb għan-nom tal-Kumitat Reġjonali dan għandu dejjem iġib il-kariga wara ismu, u meta jagħmel hekk ikun preżunt li dak li jkun qed jikkomunika tkun il-verżjoni ufficjal tal-Kumitat Reġjonali u mhux xi opinjoni personali. F’każ li l-President tar-Reġjun ikun qed jesprimi opinjoni personali m’għandux iġib President Reġjonali wara ismu, iż-żda tista’ ssir nota li tindika li hu jkun il-President tat-tali reġjun u li tali opinjoni riflessa tkun l-opinjoni personali tiegħu. Meta l-korrispondenza tkun waħda ufficjal, din għandha ssir fuq il-letter head tal-Kumitat Reġjonali.

## **2. Rispett lejn il-kariga tas-Sindku**

2.1 Is-Sindku hu l-ogħla awtorità ċivili fil-lokalità. Hu għandu, għalhekk, igawdi mill-ogħla stima taċ-ċittadini lokali kollha u dan peress li fil-vesti tiegħu ta’ Sindku dan ikun responsabbi mill-operat kollu tal-Kunsill Lokali fl-interess tal-lokalità u r-residenti tagħha.

2.2 Is-Sindku għandu, kemm fil-każ ta’ raġel kif ukoll fil-każ ta’ mara, jiġi indirizzat bħala “Rispettabbli Sindku”. Meta s-Sindku jkun qed jikteb għan-nom tal-Kunsill dan għandu dejjem iġib il-kariga wara ismu, u meta jagħmel hekk ikun preżunt li dak li jkun qed jikkomunika tkun il-verżjoni ufficjal tal-Kunsill u mhux xi opinjoni personali. Meta jikteb fil-vesti personali, dan m’għandux iġib Sindku wara ismu, iż-żda tista’ ssir nota li tindika li hu jkun is-Sindku tat-tali lokalità u li tali opinjoni riflessa tkun l-opinjoni personali tiegħu. Meta l-korrispondenza tkun waħda ufficjal, din għandha ssir fuq il-letter head tal-Kunsill.

### **3. Rispett lejn il-kariga ta' Kunsillier**

- a) Il-Kunsillieri huma eletti mir-residenti tal-lokalità u għalhekk, għandhom jingħataw ir-rispett u stima li jixirqilhom bħala rappreżentanti eletti tal-poplu.
- b) Il-Kunsillier għandu jiġi indirizzat bħala "Sur Kunsillier" u fil-każ ta' Kunsilliera mara 'Sinjura Kunsilliera' jew 'Sinjorina Kunsilliera' skont il-każ.
- c) Il-Protokoll tal-kunsilliera għandu dejjem ikun ikkunsidrat fl-ordni kif gew eletti. Dan jinkludi wkoll materjal stampat.

### **4. Rispett lejn il-kariga ta' *Chairperson* u l-membri tal-Kumitat Amministrattiv**

Iċ-*Chairperson* u l-membri tal-Kumitat Amministrattivi huma eletti biex imexxu l-Kumitat Amministrattiv għal dawk il-Komunitajiet imniżżla fi skeda 9 tal-Att 363 tal-Kunsilli Lokali. Huma għandhom jingħataw ir-rispett u l-istima li jixirqilhom bħala rappreżentanti eletti tal-poplu fil-Komunità.

### **5. Preċedenza f'attivitàjet u funzjonijiet fil-lokalità**

5.1 Fil-lokalità s-Sindku għandu dejjem jingħata preċedenza fuq kull ċittadin ieħor.

5.2 Meta, f'xi attivită organizzata fil-lokalità jkun qed jattendi l-President tar-Repubblika, il-Prim Ministro, xi Ministro, Segretarju Parlamentari, membru tal-Korp Diplomatiku jew il-President tal-Assocjazzjoni tal-Kunsilli Lokali għandu jintuża l-protokoll nazzjonali.

5.3 Meta, f'xi attivită organizzata fil-lokalità jkun qed jattendi l-President tar-Reġjun, dan għandu jpoġġi minnufih fejn is-Sindku.

5.4 Il-Kunsillieri għandhom ipoġġu dejjem fl-ordni li gew eletti.

5.5 Meta attività fil-lokal tkun qed tiġi organizzata mill-Gvern Ċentrali jew inkella tkun ta' statura nazzjonali, għandu jiġi applikat il-Protokoll tal-Gvern Ċentrali.

## **6. Postijiet waqt laqgħat tal-Kunsill**

6.1 Waqt il-laqgħat tal-Kunsill, is-Sindku għandu jpoġġi f'ras il-mejda. Il-Viċi Sindku għandu jpoġġi fuq in-naħha tal-lemin u s-Segretarju Eżekuttiv fuq in-naħha tax-xellug tas-Sindku.

6.2 Waqt laqgħat oħra li ma jkunux preseduti minnu, is-Sindku għandu jpoġġi fuq in-naħha tal-lemin ta' min ikun qed jippresiedi.

6.3 Waqt laqgħat fejn is-sieħeb tas-Sindku jkun mistieden, dan għandu jpoġġi fuq il-lemin tas-Sindku jew fuq ix-xellug ta' min ikun qed jippresiedi. Meta s-sieħeb tas-Sindku jkun preżenti waħdu, dan għandu jpoġġi fil-post allokat għas-Sindku.

6.4 Meta f'xi laqgħa mhux preseduta mis-Sindku, ikun preżenti wkoll is-Segretarju Eżekuttiv, dan għandu jpoġġi fejn min ikun qed jippresiedi.

6.5 Meta s-Sindku ma jkunx jista', għal xi raġuni, jattendi xi laqgħa jew attività, għandu jattendi minfloku l-Viċi Sindku jew il-Kunsillier li jkun responsabbli mill-materja skont is-suġġett u jekk lanqas dan ma jkun jista', għandu jmur il-kunsillier li jmiss skont il-preċedenza kif gew eletti. Meta jattendi Kunsillier minflok is-Sindku, dan għandu wkoll ipoġġi fil-post allokat għas-Sindku.

6.6 Sabiex jattendi Kunsillier għal xi laqgħa jew li għaliha jkun ġie specifikament mistieden mis-Sindku, dan għandu jingħata d-delega għal dan mingħand is-Sindku. Id-delega għandha ssir permezz tal-kitba u indirizzata lis-Segretarju Eżekuttiv tal-Kunsill. Għal dan il-ġhan għandha tintuża l-formula li tinsab fl-Appendici A ta' dan il-kodiċi.

6.7 Dan il-Protokoll ma jaapplikax biss għal seduti tal-Kunsilli Lokali.

## **7. Postijiet waqt laqgħat tal-Kumitat Reġjonali**

7.1 Waqt il-laqgħat tal-Kumitat Reġjonali, il-President għandu jpoġġi f'ras il-mejda. Is-Segretarju Eżekuttiv tal-Kumitat Reġjonali għandu jpoġġi fuq in-naħa tax-xellug tas-Sindku.

7.2 Waqt laqgħat oħra li ma jkunux preseduti minnu, il-President tar-Reġjun għandu jpoġġi fuq in-naħa tal-lemin ta' min qed jippresiedi.

7.3 Waqt laqgħat fejn is-sieħeb tal-President Reġjonali jkun mistieden, dan għandu jpoġġi fuq il-lemin tal-President jew fuq ix-xellug ta' min ikun qed jippresiedi.

7.4 Meta f'xi laqgħa mhux preseduta mill-President Reġjonali, ikun preżenti wkoll is-Segretarju Eżekuttiv, dan għandu jpoġġi fejn min qed jippresiedi.

7.5 Sabiex jattendi membru tal-Kumitat Reġjonali għal xi laqgħa jew li għaliha jkun għie spċċifikament mistieden mill-President Reġjonali, dan għandu jingħata d-delega għal dan mingħand il-President Reġjonali. Id-delega għandha ssir permezz tal-kitba u indirizzata lis-Segretarju Eżekuttiv tal-Kunsill. Għal dan il-għan għandha tintuża l-formula li tinsab fl-Appendix A ta' dan il-kodiċi fejn il-kelma “Sindku” tiġi sostitwita bil-kelma “President Reġjonali”.

## **8. Attivitajiet organizzati mill-Kunsill**

8.1 Hu rakkomandat li għal kull attività organizzata mill-Kunsill għandha tiġi nominata persuna, li preferibbilment ma tkunx Kunsillier jew Segretarju Eżekuttiv, li sservi ta’ ċeremonjier. Din il-persuna għandha tkun taf sew dan il-Kodiċi sabiex issegwi l-protokoll kif meħtieg u tkun tista’ tmexxi lill-membri tal-Kunsill u lill-mistednin.

8.2 Iċ-“ċeremonjier” għandu jara li kulħadd ipoġġi fil-post allokat lilu u dan għandu wkoll jilqa’ hu stess jew jinnomina persuna biex tilqa’ lis-Sindku u s-sieħeb tiegħi (jekk ikun qed jakkumpanja lis-Sindku) mal-wasla tagħihom

għall-attività, u jakkumpanjahom sal-post allokat għalihom.

8.3 Iċ-ċerimonjier għandu jkun responsabbli għall-arrangamenti kollha, inkluż il-mument meta għandhom jittieħdu r-ritratti tal-okkażjoni, fejn għandhom joqogħdu l-fotografi u/jew *cameramen*, u l-arrangamenti logistici l-oħra.

8.4 Waqt l-attivitàajiet jew funzjonijiet formali (bħal per eżempju Jum il-Lokalità, iffirmsar ta' Gemellaġġ, ecc), is-Sindku għandu jilbes l-insinja jew xi investitura oħra li bil-liġi tissimbolizza l-kariga ufficjali ta' Sindku.

8.5 Jekk għal xi attivitħ jew funzjoni organizzata mill-Kunsill, tkun se tattendi xi persuna distinta (bħal per eżempju l-President ta' Malta, Prim Ministru, Ministru, Segretarju Parlamentari, xi Ambaxxatur, il-President tal-Assocjazzjoni tal-Kunsilli Lokali jew il-President Reġjonali), il-persuna distinta għandha tpoġġi fejn is-Sindku. Il-persuna distinta għandha tiġi milqugħha fl-entratura mis-Sindku nnifsu u mhux miċ-ċerimonjier. Wieħed dejjem irid jiżgura li tiġi segwita l-ordni tal-Precedenza Nazzjonali. Fil-każ li jkunu mistiedna numru ta' persuni distinti dawn għandhom jingħataw posthom skont l-ordni tal-Precedenza Nazzjonali.

8.6 F'każ li għall-attività partikolari jkun preżenti kemm il-President ta' Malta kif ukoll il-Prim Ministru, is-Sindku għandu jpoġġi ħdejn il-Prim Ministru.

## **9. Attivitàjiet formali li għalihom ikunu mistiedna l-President Reġjonali, is-Sindku jew Kunsillier, iċ-Chairperson u l-membri tal-Komitati Amministrattivi**

9.1 Meta l-President Reġjonali, is-Sindku jew kunsillier, iċ-Chairperson jew membri tal-Komitati Amministrattivi, ikunu mistiedna għal xi attivitħ formali organizzata fil-lokalità, dawn għandhom jiġu milqugħha fl-entratura u skortati sa posthom.

9.2 L-ilbies tal-insinja mis-Sindku jiddependi mill-importanza tal-okkażjoni, u din tintlibes biex tissimbolizza l-kariga ufficjali tas-Sindku.

9.3 Jekk l-attività tkun ġewwa sala jew teatru, il-President Reġjonali jew is-Sindku għandhom ipoġġu fuq quddiem nett fuq in-naħha tal-lemin tas-sala jew teatru (meta wieħed iħares mill-entratura 'l ġewwa) fit-tarf mal-korsija tan-nofs. Il-Kunsillieri għandhom ipoġġu ħdejn is-Sindku sakemm ma jkunx hemm persuni oħra jn-eletti fil-Parlament jew Ambaxxaturi jew il-President tal-Assocjazzjoni tal-Kunsilli Lokali.

9.4 Jekk l-attività tinkludi għoti ta' premijiet, il-President Reġjonali jew is-Sindku għandhom jiġu mistiedna biex jipparteċipaw fl-għoti tal-premijiet, kif ukoll sabiex jagħmlu diskors żgħir tal-okkażjoni. Iżda jekk f'din l-okkażjoni jkun preżenti xi Ministro tal-Gvern, jew xi persuna distinta oħra, bħala mistieden tal-unur, il-premijiet għandhom jingħataw kemm skont l-ordni ta' precedenza, mis-Sindku kif ukoll mill-Ministro, u d-diskors tal-aħħar isir mill-Ministro jew il-persuna l-aktar distinta (bħal Ambaxxatur jew il-President tal-Assocjazzjoni tal-Kunsilli Lokali).

9.5 Jekk il-President Reġjonali jew is-Sindku jkunu beħsiebhom jitilqu qabel it-tmiem tal-attività, is-Segretarju Eżekuttiv għandu fi żmien raġonevoli qabel l-attività jgħarraf lill-organizzaturi. Is-Segretarju Eżekuttiv għandu wkoll jinforma lill-organizzaturi bl-attendenza tas-Sindku, il-Viči Sindku u l-Kunsillieri għal kull attività u jindika l-preċidenza tagħhom.

9.6 Jekk ghall-attività tkun mistiedna xi persuna distinta oħra minbarra il-President Reġjonali jew is-Sindku, is-Segretarju Eżekuttiv għandu fi żmien raġonevoli qabel l-attività jinforma lill-organizzaturi u jindika l-precedenza.

9.7 Fl-attivitàajiet organizzati mill-Kunsill Lokali, il-Kunsillieri Lokali għandhom jingħataw precedenza u jpoġġu fuq quddiem u dejjem fl-ordni li gew eletti. Is-Segretarju Eżekuttiv għandu fi żmien raġonevoli qabel l-attività jiġib informazzjoni dwar l-attendenza tas-Sindku, il-Viči Sindku u l-Kunsillieri.

## **10. Attivitajiet Religjuži**

10.1 Jekk il-Kunsillieri jkunu mistiedna għal xi funzjoni religjuža li tkun se ssir ġewwa l-knisja (u anke jekk issir x'imkien ieħor), is-Sindku għandu jpoġġi fl-ewwel post viċin il-korsija tan-nofs fl-ewwel ringiela fuq in-naħha tal-lemin (meta wieħed iħares mill-entratura 'l ġewwa). Dan sakemm għal dik l-okkażjoni ma jattendux il-President ta' Malta u/jew il-Prim Ministru. Jekk ma jkun hemm dinjitarji oħra, il-Kunsillieri jpoġġu maġenb is-Sindku, bil-Viċi Sindku jkun l-ewwel wieħed li jpoġġi fejn is-Sindku u l-kunsillieri f'ordni ta' precedingenza skont kif ġew eletti.

10.2 Meta l-membri tal-Kumitat Reġjonali jkunu mistiedna għal xi funzjoni religjuža li tkun se ssir ġewwa l-knisja (u anke jekk issir x'imkien ieħor), il-President Reġjonali għandu jpoġġi fl-ewwel post viċin il-korsija tan-nofs fl-ewwel ringiela fuq in-naħha tal-lemin. L-istess jgħodd jekk ikun qed jattendi l-President Reġjonali. Jekk ikunu qed jattendu kemm il-President Reġjonali kif ukoll is-Sindku, is-Sindku jingħata precedingenza.

## **11. Sehem f'Marċi**

11.1 Meta s-Sindku u l-Kunsillieri jkunu qed jiipparteċipaw f'xi marċ organizzat fil-lokalità biex jiċċelebra xi avveniment partikolari, dawn għandhom jimxu fuq quddiem. Is-Sindku għandu jkun fuq quddiem nett akkumpanjat mill-persuna inkarigata mill-attivitā (bħal per eżempju l-President tal-banda). Jekk għal din l-attivitā jkun mistieden ukoll il-President Reġjonali, dan għandu jimxi fejn is-Sindku. Il-Kunsillieri jimxu wkoll fl-ordni kif ġew eletti.

11.2 Jekk fl-aħħar tal-marċ ikun se jsir diskors tal-okkażjoni, is-Sindku jista' jiġi mistieden jagħmel diskors qasir tal-okkażjoni. Jekk ikun qed jattendi wkoll il-President Reġjonali, dan ukoll għandu jiġi mistieden jagħmel diskors qasir tal-okkażjoni, u dan isir qabel dak tas-Sindku.

## **12. Diskorsi mill-President Reġjonalni**

Jekk il-President Reġjonalni, li jkun se jattendi xi funzjoni, ikun mistieden jagħmel diskors, l-organizzaturi għandhom jinfurmaw b'dan meta jibagħtu l-invít b'nota jew ittra separata fejn għandhom ukoll jingħataw id-dettalji kollha rilevanti mal-attività, inkluż informazzjoni jew programm tal-attività, meta jkun mistenni jitkellem il-President Reġjonalni, is-suġġett u t-tul mistenni tad-diskors.

## **13. Diskorsi mis-Sindku**

13.1 Jekk is-Sindku, li jkun se jattendi xi funzjoni, ikun mistieden jagħmel diskors, l-organizzaturi għandhom jinfurmaw b'dan meta jibagħtu l-invít b'nota jew ittra separata fejn għandhom ukoll jingħataw id-dettalji kollha rilevanti mal-tività, inkluż informazzjoni jew programm tal-tività, meta jkun mistenni jitkellem is-Sindku, is-suġġett u t-tul mistenni tad-diskors.

13.2 Is-Sindku għandu jitkellem l-aħħar wieħed għajjr meta jkun hemm indirizzi minn Segretarji Parlamentari, Ministri, Prim Ministro, *Speaker* tal-Parlament, Prim Imħallef u l-President ta' Malta.

## **14. Inviti uffiċjali lill-President Reġjonalni, lill-membri tal-Kumitat Reġjonalni, lis-Sindku u lill-Kunsillieri, lic-Chairperson u membri tal-Kumitat Amministrattivi**

14.1 L-inviti uffiċjali lill-President Reġjonalni, lill-membri tal-Kumitat Reġjonalni, lis-Sindku u lill-Kunsillieri u lic-Chairperson u l-membri tal-Kumitat Amministrattivi għandhom isiru dejjem bil-kitba, fejn l-indirizz uffiċjali tal-organizzazzjoni jkun indikat fuq l-ittra li għandha takkumpanja l-invít.

14.2 Fl-ittra tal-istedina għandu jiġi indikat dan li ġej:

- a) Id-data, il-ħin, u l-post tal-attività;
- b) Programm tal-attività (jekk dan ma jkunx finalizzat għandu jintbagħha programm mhux finalizzat);

- c) Indikazzjoni jekk il-persuna mistiedna (waħdu jew mas-sieħeb/a tiegħu) hux mistenni jagħmel xi funzjoni partikolari (bħal tqassim ta' premijiet);
- d) Informazzjoni rilevanti oħra (bħal per eżempju informazzjoni dwar l-iskop tal-attività, kemm ilha ssir, ecc);
- e) Jekk il-President Reġjonali jew is-Sindku hux mistennija jindirizzaw xi materja partikolari fid-diskorsi tagħhom;
- f) *Dress code*, b'mod partikolari jekk ma jkunx mistenni lbies formal (bħal per eżempju jekk l-attività tkun se ssir fil-kampanja, attivitā tat-tfal, ecc);
- g) Indikazzjoni dwar l-arrangamenti għall-parkegg.

14.3 L-organizzatur tal-attività għandu jassigura li l-President Reġjonali u s-sieħeb/a tiegħu jew is-Sindku u s-sieħeb/a tiegħu jiġu milquġha fl-entratura tal-post tal-attività u wkoll jakkumpanjahom sal-post riservat għalihom. Dawn għandhom ukoll jiġu akkumpanjati sal-entratura fit-tmiem tal-attività jew meta dawn ikunu se jitilqu mill-attività.

14.4 Il-Kunsillieri wkoll għandhom jiġu milquġha u jkollhom siġġu riservat skont il-precedenza ta' kif gew eletti.

14.5 Il-President Reġjonali u s-Sindku għandhom ipoġġu fuq in-naħa tal-lemin tal-persuna li tkun qed torganizza jew tippresiedi l-attività, jew inkella fl-ewwel siġġu tar-ringiela tan-naħa l-oħra u dan sakemm ma jkunx preżenti l-President ta' Malta jew il-Prim Ministru.

14.6 Jekk il-President Reġjonali jew is-Sindku jkunu indikaw, jew meta jkunu kkonfermaw il-partecipazzjoni tagħħom jew meta jaslu, li ma jkunux se joqogħdu sal-aħħar tal-attività, l-organizzatur għandu javża b'dan lill-mistednin fejn jinfurmahom li l-President Reġjonali jew is-Sindku ma jistax joqgħod sal-aħħar tal-attività minħabba impenji oħra.

## **15. Delegazzjonijiet**

15.1 Jekk il-Kumitat Reġjonalji jew il-Kunsill ikunu qed jilqgħu xi delegazzjoni, l-arranġamenti kollha għandhom isiru mis-Segretarju Eżekuttiv jew minn xi uffiċjal ieħor maħtur minnu għal dan il-għan. Dan l-uffiċjal għandu jagħmel l-arranġamenti kollha meħtieġ u jżomm kuntatt mal-persuna jew uffiċjal li jkun responsabbi mid-delegazzjoni. L-arranġamenti għandhom jinkludu:

- a) Programm ta' attivitajiet;
- b) Informazzjoni rilevanti l-ill-President Reġjonalji, membri tal-Kumitat Reġjonal jew lis-Sindku u l-Kunsillieri dwar id-delegazzjoni, inkluża informazzjoni dwar drawwiet tal-pajjiż li minnu tkun ġejja d-delegazzjoni;
- c) Arranġamenti specjalji jekk ikun meħtieġ (bħal ikel partikolari jew skont talbiet specifiki);
- d) Arranġamenti minn qabel dwar bdil ta' rigali;
- e) Arranġamenti dwar użu ta' bnadar;
- f) Arranġamenti logistiċi, trasport minn u lejn l-ajruport u għall-attivitajiet skont il-programm.

15.2 Il-Kumitat Reġjonalji jew il-Kunsill Lokali għandu jiddeċiedi dwar *mementos* li għandhom jinxraw biex jingħataw lil dinjitarji, delegazzjonijiet u vizitaturi uffiċjali. Dawn għandhom, kemm jiista' jkun, ikunu simboli ta' monumenti jew strutturi storici fir-reğjun jew fil-lokalità, jew kotba dwar l-istorja jew il-kultura lokali jew reġjonal fejn b'mod ġenerali l-*memento* jkollu rabta partikolari mal-lokalità jew ir-reğjun skont il-każ.

15.3 Hu rakkomandat li l-Kumitat Reġjonalji u l-Kunsill ikollhom “ktieb tal-viżitaturi” li fuqu jitpoġġew il-firma u l-kummenti ta’ dinjitarji li jżżuru l-uffiċċini tal-Kumitat Reġjonalji jew tal-Kunsill.

15.4 Il-Kumitat Reġjonali jew il-Kunsill huwa obbligat li jinforma lill-Ministeru tal-Affarijiet Barranin b'kull delegazzjoni barranija kemm għal skop ta' *record* kif ukoll sabiex jiġu evitati xi incidenti diplomatiċi.

15.5 Il-Ministeru tal-Affarijiet Barranin ikollu l-facilità li jagħti parir u/jew direzzjoni lill-Kumitat Reġjonali, Kunsilli Lokali jew Kumitat Amministrattivi skont il-bżonn.

## **16. Taħditiet ufficjali ma' dinjitarji barranin**

16.1 Ikun hemm okkażjonijiet meta l-kuntatti bejn Kumitat Reġjonali jew Kunsilli Lokali Maltin u dawk f'pajjiżi barranin iwasslu sabiex xi Kumitat Reġjonali jew Kunsill Lokali f'Malta mhux biss jospita delegazzjoni minn barra, iżda wkoll ikollu taħditiet mad-delegazzjoni barranija.

16.2 Il-Kumitat Reġjonali jew il-Kunsill għandu l-obbligu li jinforma lill-Ministeru tal-Affarijiet Barranin b'kull delegazzjoni barranija kemm għal skop ta' *record* kif ukoll sabiex jiġu evitati incidenti diplomatiċi. Dan għandu jservi wkoll sabiex jittieħdu l-pariri meħtieġa mid-Direttorat tal-Protokoll tal-Ministeru tal-Affarijiet Barranin dwar kif għandhom ikunu mmexxija dawn it-taħditiet, kemm mil-lat ta' protokoll kif ukoll dwar xi žviluppi li jkunu maħsuba u dan sabiex ma jsir xejn li jista' jkun jew kontra xi politika nazzjonali jew f'kunflitt ma' xi progett, attivitā jew inizjattiva oħra nazzjonali.

## **17. Għoti ta' Onorificenza ta' “Cittadin Onorarju”**

17.1 Il-Kunsill jista' jagħti għoti ta' rikonoxximent lil xi dinjitarju billi jagħtih it-titlu ta' “Cittadin Onorarju”. Dan iżda jrid isir b'ċerta kawtela.

17.2 Il-kriterji li l-Kunsill għandu jimxi magħħom fl-għoti ta' rikonoxximenti huma dawn li ġejjin:

a) Il-persuna trid tkun persuna ħajja;

b) Il-persuna trid tkun iddistingwiet ruħha permezz ta' attivitā li minnha bbenefikaw persuni oħra, jew li permezz tagħha sar xi žvilupp

partikolari f'xi qasam, bħall-qasam ekonomiku, politiku, edukattiv, kulturali jew soċjali, sew fuq baži lokali, nazzjonali jew internazzjonali;

c) Il-persuna magħżula trid tkun persuna li fil-ħajja tagħha tkun eżemplari;

d) Il-persuna magħżula ma jridx ikollha passat kriminali jew proċeduri kriminali għaddejjin kontriha;

e) Jekk il-persuna tkun barranija, irid jittieħed kont li l-għotxi tal-ġieħ lil din il-persuna ma joħloq l-ebda incident diplomatiku u għalhekk għandha tintalab direzzjoni mill-Ministru ghall-Affarijiet Barranin;

f) Jekk il-persuna tkun dinjitarju barrani, il-Ministru ghall-Affarijiet Barranin irid l-ewwel jagħti l-kunsens tiegħu. Jekk dan il-kunsens ma jingħatax, il-Ministru għandu jagħti r-raġunijiet lill-Kunsill Lokali.

g) Il-ġieħ għandu jkun wieħed ta' titlu u ma jinkludix għotxi ta' flus;

h) Il-Kunsill jirriserva d-dritt li jneħħi t-titlu li jkun ingħata lil xi persuna partikolari jekk kemm-il darba din il-persuna tinsab ħażja ta' xi reat.

## 18. Konferenzi Stampa

18.1 Tista' tissejjaħ Konferenza Stampa biss jekk ikun hemm il-qbil tal-Kumitat Reġjonali jew il-Kunsill u dwar materja u punti maqbula mill-istess Kumitat Reġjonali jew il-Kunsill. Hu importanti li l-*Media* tiġi mgħarrfa dwar id-data u l-ħin, kemm jista' jkun bil-quddiem fejn jingħataw informazzjoni dwar is-sugġett tal-Konferenza Stampa.

18.2 Il-post li fih tissejjaħ il-Konferenza Stampa jiġi jkun l-uffiċċju amministrattiv tal-Kumitat Reġjonali jew il-Kunsill jew xi post ieħor sakemm dan ma jkunx bini tal-Gvern Centrali jew post privat. Jekk il-Konferenza Stampa tissejjaħ fl-uffiċċini amministrattivi, hu importanti li:

- i. Ikun hemm *background* xieraq;
- ii. Il-President tar-Regjun jew is-Sindku jagħmel l-istqarrija uffiċjali u jekk ikun hemm mistoqsijiet jirrispondi hu sakemm ma jkunx hemm xi mistoqsija li l-President tar-Regjun jew is-Sindku jagħżel li tingħata risposta għaliha minn xi membru jew uffiċjal ieħor;
- iii. Jekk jitpoġġew bnadar wara l-kelliema, għandu jiġi osservat il-protokoll dwar il-bnadar;
- iv. Jekk jitpoġġew bnadar fuq il-mejda, għandu jiġi osservat il-protokoll dwar il-bnadar;
- v. Minnufih wara li jiispicċa l-kelliem ewljeni jitqassmu kopji tal-istqarrija lill-istampa.

18.3 Sabiex il-Kumitat Reġjonali jew il-Kunsill jevita li jiġi mfitteg għal malafama jew libell, dan għandu jassigura li l-kontenut tal-istqarrija ma jkollu l-ebda kliem malafamanti fil-konfront ta' xi individwu jew grupp ta' persuni u jekk isiru allegazzjonijiet jew ilmenti dwar xi attivitā, inizjattiva, progett jew xi materja oħra, il-fatti li ssir riferenza għalihom ikunu veritieri.

18.4 Jekk il-Kunsilliera jkunu prezenti, dawn għandhom joqogħdu fl-ordni li ġew eletti.

## **19. Ilbies tal-Insinjal**

19.1 L-ilbies tal-insinjal mis-Sindku hu regolat permezz tal-Avviż Legali 160 tal-1993. L-ilbies tal-insinjal jew xi investitura oħra kif mitlub mil-liġi għandu jsir fil-lokalitā tas-Sindku biss. Din tista' biss tintlibes f'lokaltajiet oħra kull meta jkun hemm stedina mis-Sindku ta' dik il-lokalitā.

19.2 L-insinjal għandha tintlibes f'dawk l-okkażjonijiet formali, fosthom:

- i. Jum il-lokalitā;

- ii. Jekk ikun hemm żjara fil-lokalità minn xi dinjitarju (per eżempju l-President, il-Prim Ministro, Ministri, Segretarji Parlamentari, Ambaxxaturi u dinjitarji oħrajn);
- iii. Sindku ta' lokalità barranija, ecc;
- iv. Iffirmar ta' ġemellaġġ (kemm f'Malta u kemm barra minn Malta);
- v. Meta s-Sindku jkun qed jippresiedi żwigijiet civili;
- vi. F'okkażjonijiet statali kemm-il darba jiġi indikat li dan jiusta jsir;
- vii. F'lokalità f'pajjiż barrani kemm-il darba jkun hemm stedina uffiċjali mis-Sindku ta' dik il-belt jew raħal barrani;
- viii. F'funzjonijiet uffiċjali meta jkun mistieden fil-vesti ta' Sindku għal xi funzjoni partikolari fil-lokalità (per eżempju tqassim ta' premijiet tal-iskola, f'każini, ecc);
- ix. Fl-okkażjoni ta' devoluzzjoni (per eżempju l-iffirmar ta' devoluzzjoni tal-amministrazzjoni ta' proprjetà pubblica, librerijsa lokali, ecc).

19.3 L-insinjal tibqa' l-proprjetà tal-Kunsill Lokali rispettiv tul iż-żmien tal-kariga, u matul dan il-perjodu din tkun fdata taħt il-harsien tas-Sindku. L-insinjal għandha tintradd lura lis-Segretarju Eżekuttiv fi tmiem il-kariga tiegħu/tagħha ta' Sindku. F'każ li dan ma jseħħix, is-Segretarju Eżekuttiv għandu jagħmel l-arrangamenti meħtieġa biex jiġib lura l-insinjal.

19.5 Ir-Rużetta (*il-badge* tal-pavru), li hija wkoll parti mill-insinjal għandha tintlibes mis-Sindku fuq il-ġlekk b'mod regolari.

19.6 Qatt ma għandhom jintlibsu fl-istess ħin l-insinjal prinċipali u r-rużetta.

## **20. Bnadar**

20.1 Fuq il-bejt jew mal-faċċata tal-ufficċini amministrattivi tal-Kumitat Reġjonali jew tal-Kunsill għandu jkun hemm il-bandiera ta' Malta. Jekk il-Kumitat Reġjonali jew il-Kunsill ikoll aktar minn arblu wieħed jew mal-faċċata tal-bini tal-Kumitat Reġjonali jew tal-Kunsill jew quddiem l-ufficċini amministrattivi tal-istess Kumitat Reġjonali jew tal-Kunsill, il-bandiera ta' Malta trid dejjem tkun fuq ix-xellug, (meta l-persuna tkun qed thares lejn il-bini) filwaqt li jekk ikun hemm il-bandiera tal-Unjoni Ewropea din trid tiġi fejn ta' Malta u mbagħad dik tal-lokalitā.

20.2 Fl-iktar parti ċentrali tal-ufficċju tal-Kunsill Lokali għandu jkun hemm tliet arbli ndaqs fil-qies bil-bnadar ta' Malta, Unjoni Ewropea u tal-Lokalitā (f'każ ta' Kunsill Lokali). Dawn għandhom jitqiegħdu fl-ordni msemmija mix-xellug għal-lemin (meta persuna tkun qed thares lejhom).

20.3 Il-bandiera ta' Malta għandha tkun imtella' bejn tluġħ ix-xemx u nżul ix-xemx fuq il-bini u fuq arbli li jkunu fil-miftuħ. Billejl tista' tiġi mtella' f'okkażjonijiet speċjali (bħal Jum il-Kunsill, il-Festa tar-Raħal, ecc) u f'dawn l-okkażjonijiet għandu jkun hemm dawl li jagħti fuqha. F'każ li jkun hemm iktar minn arblu wieħed, jistgħu jittellgħu wkoll il-bandiera tal-Unjoni Ewropea u dik tal-lokalitā f'din l-ordni (mix-xellug għal-lemin – Malta – Unjoni Ewropea – Lokalitā)

20.4 F'każ ta' arbli li jinstabu fi spazji pubbliċi (inkluż toroq) u li huma proprjetà tal-Kunsill Lokali, jekk ikun hemm arblu wieħed għandha tittella' l-bandiera tal-lokalitā. F'każ ta' aktar minn arblu wieħed għandha tkun applikata 20.3 ta' dan il-Protokoll.

20.5 Meta l-bandiera ta' Malta tkun qed tingarr fi proċessjoni u tkun ma' xi bandiera jew bnatnar oħra, il-bandiera ta' Malta għandha tkun fuq il-lemin, skont kif ikun miexi l-marċ, u čoè n-naħha tal-lemin tal-bandiera l-oħra. Jekk tkun qed tingarr f'linja, din għandha tkun fuq quddiem nett taċ-ċentru tal-linja.

20.6 Ebda bandiera fl-ebda ċirkostanza m'għandha tintuża bħala għata (bħal per eżempju f'ċeremonja ta' kxif ta' lapida jew għotja ta' mejda ta' konferenza).

20.7 Ebda bandiera m'għandha fl-ebda ċirkostanza tithalla tmiss mal-art jew tintuża b'mod li jonqsilha bi kwalunkwe mod mir-rispett.

20.8 Ir-regoli kollha dwar l-użu tal-bandiera ta' Malta jiġi miex-suba minn fuq il-webpage tad-Dipartiment tal-Informazzjoni <http://www.doi.gov.mt/EN/state/symbols.asp>

## **21. L-Innu Malti**

21.1 L-Innu Malti għandu jındaqq biss fil-preżenza tal-President ta' Malta u tal-Prim Ministru.

22.2 Jekk irid jındaqq l-Innu Malti f'xi okkażjoni oħra, irid ikun hemm esposta l-bandiera ta' Malta, u dawk preżenti jridu jħarsu lejn il-bandiera ta' Malta waqt li jindaqq l-Innu Malti. Jekk jindaqq xi innu ieħor, l-Innu Malti jrid dejjem jindaqq l-aħħar.

## *Appendici A*

### **Delega mis-Sindku/President tar-Reġjun**


Illum .....

Permezz ta' dan, qiegħed hawn niddelega lil .....  
(isem), li għandu/ha l-kariga ta' ..... fil-Kumitat  
Reġjonali/Kunsill Lokali ..... sabiex jaġixxi minfloki fl-attivitā  
..... li se ssir nhar .....  
..... u dan peress li f'din l-okkażjoni ma  
nistax naġixxi.

---

(isem u kunjom)  
President Reġjonali/Sindku

Kumitat Reġjonali/Kunsill Lokali .....



(Timbru Uffiċjali)

Noti

---